

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ viṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ viṃśaḥ sargaḥ ॥

nāradēna rāvaṇasya prabōdhanam tasya prēraṇayā rāvaṇasya
yuddhārtham yamalōkē gamanam nāradasya tadviṣayē
vicāraśca

tatō vitrāsayan martyān
prthivyām rākṣasādhipaḥ |
āsasāda ghanē tasmin
nāradaṃ munipuṅgavam || 7.20.1 ||

tasyābhivādanam kṛtvā
daśagrīvō niśācaraḥ |
abravīt kuśalam prṣtvā
hētumāgamanasya ca || 7.20.2 ||

nāradastu mahātējā
dēvarṣiramitaprabhaḥ |
abravīnmēghapṛṣṭhasthō
rāvaṇam puṣpakē sthitam || 7.20.3 ||

rākṣasādhipatē saumya
tiṣṭha viśravasaḥ suta |

prītō'smyabhijanōpēta
vikramairūrjitaistava || 7.20.4 ||

viṣṇunā daityaghātaiśca
gandharvōragadharṣaṇaiḥ |
tvayā samaṃ vimardaiśca
bhṛśaṃ hi paritōṣitaḥ || 7.20.5 ||

kiñcid vakṣyāmi tāvat tu
śrōtavyaṃ śrōṣyasē yadi |
tanmē nigadatastāta
samādhim śravaṇē kuru || 7.20.6 ||

kimayaṃ vadhyatē tāta
tvayāvadhyēna daivataiḥ |
hata ēva hyayaṃ lōkō
yadā mr̥tyuvaśaṃ gataḥ || 7.20.7 ||

dēvadānavadaityānāṃ
yakṣagandharvarakṣasām |
avadhyēna tvayā lōkaḥ
klēṣṭuṃ yōgyō na mānuṣaḥ || 7.20.8 ||

nityaṃ śrēyasi sammūḍhaṃ
mahadbhirvyasanairvṛtam |
hanyāt kastādr̥śaṃ lōkaṃ
jarāvyādhiśatairyutam || 7.20.9 ||

taistairaniṣṭhōpagamai -
rajasraṃ yatra kutra kaḥ |

matimān mānuṣē lōkē
yuddhēna praṇayī bhavēt || 7.20.10 ||

kṣīyamāṇaṃ daivahataṃ
kṣutpipāsājarādibhiḥ |
viśādaśōkasammūḍhaṃ
lōkaṃ tvaṃ kṣapayasva mā || 7.20.11 ||

paśya tāvanmahābāhō
rākṣasēśvara mānuṣam |
mūḍhamēvaṃ vicitrārthaṃ
yasya na jñāyatē gatiḥ || 7.20.12 ||

kvacid vāditranṛtyādi
sēvyatē muditairjanaiḥ |
rudyatē cāparairārtai -
rdhārāśrunayanānanaiḥ || 7.20.13 ||

mātāpitṛsutasnēha -
bhāryābandhumanōramaiḥ |
mōhitō'yaṃ janō dhvastaḥ
klēśaṃ svaṃ nāvabudhyatē || 7.20.14 ||

tatkimēvaṃ parikliśya
lōkaṃ mōhanirākṛtam |
jita ēva tvayā saumya
martyalōkō na saṃśayaḥ || 7.20.15 ||

avaśyamēbhiḥ sarvaiśca
gantavyaṃ yamasādanam |

tannigrhṇīṣva paulastya
yamaṃ parapurañjaya || 7.20.16 ||

tasmiñjitē jitaṃ sarvaṃ
bhavatyēva na saṃśayaḥ |
ēvamuktastu laṅkēśō
dīpyamānaṃ svatējasā || 7.20.17 ||

abravīnnāradaṃ tatra
samprahasyābhivādyā ca |
maharṣē dēvagandharva -
vihāra samarapriya || 7.20.18 ||

ahaṃ samudyatō gantuṃ
vijayārthaṃ rasātalam |
tatō lōkatrayaṃ jitvā
sthāpya nāgān surān vaśē || 7.20.19 ||

samudramamṛtārthaṃ ca
mathiṣyāmi rasālayam |
athābravīd daśagrīvaṃ
nāradō bhagavānṛṣiḥ || 7.20.20 ||

kva khalvidānīm mārgeṇa
tvayēhānyēna gamyatē |
ayaṃ khalu sudurgamyaḥ
prētarājapuraṃ prati || 7.20.21 ||

mārgō gacchati durdharṣa
yamasyāmitrakarśana |

sa tu śāradamēghābhaṃ
hāsaṃ muktvā daśānanaḥ || 7.20.22 ||

uvāca kṛtamityēva
vacanaṃ cēdamabravīt |
tasmādēvamahaṃ brahman
vaivasvatavadhōdyataḥ || 7.20.23 ||

gacchāmi dakṣiṇāmāśāṃ
yatra sūryātmajō nṛpaḥ |
mayā hi bhagavan krōdhāt
pratijñātaṃ raṇārthinā || 7.20.24 ||

avajēsyāmi caturō
lōkapālāniti prabhō |
tadiha prasthitō'haṃ vai
pitṛrājapuraṃ prati || 7.20.25 ||

prāṇisaṅklēśakartāraṃ
yōjayiṣyāmi mṛtyunā |
ēvamuktvā daśagrīvō
muniṃ tamabhivādya ca || 7.20.26 ||

prayayau dakṣiṇāmāśāṃ
praviṣṭaḥ saha mantribhiḥ |
nāradastu mahātējā
muhūrtaṃ dhyānamāsthitaḥ || 7.20.27 ||

cintayāmāsa viprēndrō
vidhūma iva pāvakaḥ |

yēna lōkāstrayaḥ sēndrāḥ
kliśyantē sacarācarāḥ || 7.20.28 ||

kṣiṇē cāyuṣi dharmēṇa
sa kālō jēṣyatē katham |
svadattakṛtasākṣī yō
dvitīya iva pāvakaḥ || 7.20.29 ||

labdhasaṃjñā vicēṣtantē
lōkā yasya mahātmanaḥ |
yasya nityaṃ trayō lōkā
vidravanti bhayārditāḥ || 7.20.30 ||

taṃ katham rākṣasēndrō'sau
svayamēva gamiṣyati |
yō vidhātā ca dhātā ca
sukṛtaṃ duṣkṛtaṃ tathā || 7.20.31 ||

trailōkyaṃ vijitaṃ yēna
taṃ katham vijayiṣyatē |
aparaṃ kiṃ tu kṛtvaivaṃ
vidhānaṃ saṃvidhāsyati || 7.20.32 ||

kautūhalasamutpannō
yāsyāmi yamasādanam |
vimardaṃ draṣṭumanayō -
ryamarākṣasayōḥ svayam || 7.20.33 ||

|| ityārṣē śrīmadrāmāyaṇē vālmikīyē ādikāvye
uttarakāṇḍē viṃśaḥ sargaḥ ||